

Sompadokancho Sondex

Natalam Ailim, Anond Ailo?

Fattlea Aitara Krist Rayachi porob zali ani aichean novem sevadhormik voros suru zalem. Zaita zonnank distolem tatunt vegllem kitem asa? Fattlea Somara thaun Povitr Pustokachea nimannea bhagant (Prokasovnniechea pustokant) ami asat mhunnlear Jezuchea Raiponnachi vollokh amkam melltta. Hi vollokh amchea jivitak koso orth haddunk xokta tache vixim hi somzonni. Aichean ami Natalanchi toyari suru kortat, mhunnlear Ballka Jezuchea yenneak amich toyar zatat. Adventachi bori toyari korunk Xubhvortomanantle vichear ani suchovnno amkam favo zaliat. Bhag. Juanv mhunnntta, "Sorgar thaun ek devdud denvtalo to hanvem pollelo. Tachea hatant asli patallachi chavi ani ek zodd sankoll. Tannem soitanak dhorlo ani patallant xeuttilo. Patall dhamplem ani tachea daracher xikko marlo." Amchea jivitant aslolea soitanak ami osleach patallant marunk fattlem sumanbhor amkam ulo aslo. To ami aikonnk nam zalear, him mukha velim chear sumanam amkam novi sondi dita. Kal pasun ami koxim jiyelim tem suddun faleam koxim jiyetolim tacher bhor diunk apoita. Jezuk gheunk hanv toyar zalam? Jezu khatir hanvem mhojea jivitant zago samball'ila? Hea sarkea prosnanchio zapo amche koddem asonk zai. Kal pasun mon'subecho vell aslo. Zaita zonnanni hachi bori toyari kelia astoli. Zannim korunk nam tannim aiz thaun suru korch. Jezuchea zolmachie porgottniek Devachea ainz-bodvanchi boddi ddholar poddli, amchi boddi khuim asa? Amchea adhunik monak povitrtaiecho spox dium-ia ani Jezuk nhoi fokot Tachea zolma disa, bogor sasnnachea sasnnak amchea kallzant biradda khatir xasvot zago rakhonk vaurom-ia.

– Vincy Quadros & Pri. Myron Jeson Barreto

Svobhimani Haves

Krist Yenneanchea Kallant Bhitor Sortanam

**Natalanchea kallak
yeukar ditanam
sonn ekleachem mon
bodlunk ulo asta.
Hache vixim
Dr. Alvarinho J. Luis
amkam il'li
somzonni dita**

Aiz Adventacho poilo Aitar ani novea sevadhormachea vorsachi survat. Aichean Povitr Sobha Kristachea dusrea yenneanchi vatt polleunk ani tacho zolm purteponnim somorombhunk Kristi porjek magnnem, donnvonn ani goribank dan korunk suchoita. Igorzmathecha don toyarianche kall asat- Korezm ani Krist yenneancho kall. Korezmachea kallant 40 dis prachit, sakrifis ani jivitachi novsornni korun Jezuchea morrna ani paskanchie porbek ami toyar zatat. Advent kallant

chear sumanachi toyari korun Jezuchea zolmachie porbek ani Tachea dusrea yenneank ami axeun ravtat.

Itihasik somzonni

Nirvaxiponnantli suttka mellonk Dev ek Messias dhaddttolo mhoonn Israel porza zaita xenkddeam thaun vatt polleun asli. Devan keloli ti bhasavnni purnn zatoli mhoonn tim axeun ravtalin. Joao Batist zo Jezuchi vatt toyar korunk ailolo tannem Messias yeuncho zalo mhoonn oronneant aplo tallo gazoilo. Punn tie porjentacho sondex aikonnkam. Israel porjecho raza vhoaddie podvien ani ghonngnonnan yetolo mhoonn tim ravtalin. Punn Jezu eka gorvam-gottheant mon'xa rupant gottheant zolmolo ani gorvam rakhnnearni Taka nomoskar kelo. Kaim udentiche raza nokhetr polleun Jezu Judevanchea razak nomoskar korunk aile.

Adventachio kaim khunna

Hea kallant Igorzat adventachem 'wreath,' vati ani zambllea rongachim angostram vaprun

Jezuchea zolmachi toyari kortat. 'Wreath' hem pachvea talliachem vattkullea akarachem asta jem Jezuchea novea ani sasnnachea jivitacho ugddas korta. Tea 'wreath'-acher chear vati astat jio axa, xanti, anond ani Devacho xim'-mer naslolo mog



khunnaitat. Tin vati zambllea rongachio astat tio poilea, dusrea ani chouthea Aitaramni pettoitait ani gulabi rongachi vat tisrea Aitarak pettoitait. Zambllea rongachi vat magnnem, upas ani bhikxa divpache gunn khunnaitat zalear gulabi vat kuxalkayechi bhavna khunnaita.

Toyari korunk suchna

Adventachea kallant magnnem, upas ani bhikxa diunk Igorzmat amkam suchoita. Magnnem kortanam dhean-mon ghalun Devacho tallo aikonnk proyotn korcho. Ek borek kumsar korun ani dhorm-dan dilear amkam Devachi dennim mellttat. Povitr Pustok vachun Devachea utracher niyall kelear amkam Devik faido zata. Zata zalear disa-dispottim Misak vochonk proyotn korcho. Jezuchea tin yenneancher: itihasik yennem (2000-vorsam fattim), aichea kallailem yennem ani Jezuchea dusrea yenneacher (parousia) kerit niyall korcho.

– Dr. Alvarinho Luis



Lollit Lekh

Bhurgeank Bhurgim Zai!

Bhurgeank bhurgim zai, oxem amchie jiber zaitiech pauttim khelltta. Dubhav nam, toxem uloung yeta jednam dusrim bhurgim aplea bhurgeam-xim khellonk axetat. Hoi, dor eka kuttumbak bhurgim zaun asat soglleam-von vhoaddli girestkai. Ekloch pasun zoddkar asleat, kitlinch bhurgim aslole ghorabo maye-mogan jiyetalo. Avoi sogllem ghorchem kam' korche korun ti bhurgeank samballtali, borie dekhin vaddoitati, ekbabor jevtalin ani sangata nhidaltim.

Amchea Bharotant loksonkhya ekdomuch vaddtta, dekhun eka kuttumbant ek vo donuch bhurgim aschim mhoonn kaido kaddlo. Kaim bhailea dexanchem mat portem. Tanchi loksonkhya denvta ani favo tem kam' korunk tankam dusrea dexantlean lokak vhorche poddtat. He khatir Bharotacho lakhamni lok aiz Europak zaum Amerikek vocho thoinsoir khuxal jiyetat.

Sodheak amchea Bharotachi loksonkhya sonvsarant poilea sthanar pavloli asa, ti aiz meren 145,59,60,560 itli asa zalear sonvsarachi 8,161,972,572 billionv itli asa. Kaim vorsam fattim Chinachi fuddem asli. Hixeoba pormannem 2060 vorsa meren sonvsarachi porza sumar 10 billion-acher pappachi xokyotai asa. Hatunt bhurgeanchem kitem?

Amchea Goyant bhurgeank bhurgim khellonk mellonant. Kuttumbant ek vo dog voir bhurgim zolmak haddinant.



Duddu/girestkai asat tim-i bhurgeancho ankddo vaddounk fuddem soronant. Ek mat, modheom' vorgiy kuttumbamni odik bhurgim zolmolim distat. Oslea ghorabeant khoreanich Devachim upott besanvam vhanvtat mhoonn kolltta. Chodd bhurgeank zolmant haddop mhollear avoi-bapaichi dhadoskai. Tankam koxe porim vor kaddchim vo vaddouchim ti vegli gozal.

Punn adhunik kallat jednam Goyant avoi-bapui eksurem jivit sartat tem polleun mat bhurgeanchem kotta mhunnpacho vell pavla. Duddvamni xanti gheunk zainam nam mhoonn duddvamni sukhui bhogunk mellonam. Avoi-bapain aplea bhurgeam sangata jitlo vell sarlolo to aiz avoi-bapaik porot mellonam. Ani hench ek vhoaddantlem vhoadd dukh vo xinn tanchea jivitacher xinvrololem dista. Aiz tim kallza-monantlean aplea bhurgeank apna-xim polleunk laletat.

Sodheak, jitlo Goykar pordexant gealat te-von dobradan onGoykaramni Goyant yeun tancho zago bhorun ghetla. Ani hacho porinnam' kitem pasun zatolo tem amkam fuddlea thoddeach vorsamni spoxott zotalem.

Ami, dor eka Goykarap apnnakuch ek vichear korch goroz asa, 'Khoreanch amchea ghoreabeant odik bhurgim

zai vo fokot duddu-bhargar ani bhattam osli girestkai zai? Goykarank ek vhoaddem avhan.

– Savio Pinto



Prosongik Lekh

Povitr Kuddicho Umo

“Besanv bhal saiba xarar Goychea, samballunk sodankal amkam gopant tujea.”

Khoreanch Goycher ani amcher tujim bhorpur besanvam asat, tunch amkam rakhta ani samballtta.

Sam Francis Xavier, Spain dexant 1506 vorsa zolmolo. To khub huxar aslo. Punn aplea ixttam sangata bhonvon jivit ibaddttalo. Ek dis Loyolachea Inasachea sangnnean tannem jivit bodol'lem ani to padri zalo.

Sam Fransis Xavier Katholk Missionar ani Jezuchie borie khobrecho porgotnnar zaun dexam-dexamni bhonvlo. Tannem Japan, China, India, Indonesia ani her Dexani bhavarth porgotto. Goyant tannem zaita Goykarank Jezuchi vollokh ani mog dilo.

Hatamni kampinn vazoun to bhurgeank ekthaim kortalo, tankam dotorn xikoitalo, piddevontanchi khobor ghetalo ani lhan'vikayen jiyetalo.

Ek dis osoch eka vhodder boson vetanum tachea hatant aslole khuris



doriant poddlo. To eke kurlien taka haddun dilo. Hi ek vhoaddantli vhoadd milagr zaun asa. Aiz tachi povitr kudd amchea dorexona khatir Bom Jesus Bazilikentlean Sam Igorjint haddun dovorlia. Fattlim kitlinch vorsam, dor dha vorsamni oxem kortat.

Hea vorsa chalu asa tem otthravem expojisanv. Amkam dor eka Goykarank vhoadd bhag hea jivea santachie kuddicho umo gheunk. Hea vorsa zaitich toyari zale uprant xekim 21 Novembr tem 5 Janer hea kalla modem hem expojisanv choltalem. To amchea Goycho Patron, Goycho pai, amchea Goycho askari. To Goyant kitench vaait zaunk dinam.

Tache lagim magnnim ubharun amchio zaitioch gorzo purnn zaleat. Bhurgim nasloleank bhurgim, sirvis nasloleank sirvis ani her gorzo

Tujean khuxalkai vikti gheunk zata? Tujean moronn viktem gheunk zata? Varem ani paus tujean vikte gheunk zatat? Nokhetrancho rong tujean bodlunk zata? Jivitache boxicher gombhirtayen niyall kela? Sukh-sontos mellounche khatir tuji bos khuinchea rostear ani khuinchea yestadar pavlia tacher niyall kor. Ti ibaddlolea margacher pavlia zalear topas. Borea margan gelear ttayer legit bore urtolo. Tuji bos promannikponnan fuddem vhor, tatunt dusreankui bosoi. Gorib asleat kitett ghenastanam pavoi ani chori koristanam tujem udorposonn korunk favo toso ticho vapor kor. Tuji bos duvent zata tednam dusri bos tujea adharak yetoli. Tujea kornniam udexim tukach bos chukonam mum?

– Vincy Quadros



Bhokti-git

Jezu Zolmolo

Jezu zolmolo gorvam gottheant Hi asa lhan'vikayechi khunna Soddivdonno To zonn ekleacho Oxem devdutan sanglam

Devdutam vorvim
Gonvli pavle Jezuxim
Ami zaum-ia devdutam porim
Pavouk dusreank Jezuxim

Jezu zolmolo Povitr Otmean
Hi asa Ojapachi khunna
Uzvadd To soglleancho
Uzu asa thoin nokhetr tamblam

Nokhetra vorvim
Teg Vidvan pavle Jezuxim
Ami zaum-ia nokhetra porim
Pavouk dusreank Jezuxim

Jezu zolmota amchea kallzant
Him Devachim amcher besanvam
Xanti To amkam vant'ttolo
Jezuchim hi Bhorvanceachim utram

Jezuchea Utram vorim
Ami pavle Jezuxim
Ami zaum-ia utram porim
Pavouk Dusreank Jezuxim

– Richardson Colaco



tannem amkam favo keleat. Tachem jivit niyallun ami dusreank ek borek hatiar zaum-ia. Tor ami tachie povitr kuddicho umo gheunk ya nhoi?

– Jenis Trindade



Oparinchem Bhanddar

- **Omthea kollxear udok**
Pour water on an urnturned pot.
- **Uddtto vinchu kuns lainam.**
Barking dogs seldom bite.
- **Disachea uzvaddak poixe poddonant.**
Daylight does not cost money.
- **Rupia moddlo, rokhddoch sorlo.**
A rupee exchanged, rupee changed.
- **Hot'ti vanchlearui lakh, meleauri lakh.**
The elephant dead or alive is worth a lakh.
- **Hennem ailem, tennem gelem.**
Things come on one side and go the other.
- **Sonvsarachi mollsudi duddu.**
The key to the world is money.

– Dr. Edward de Lima



chitr-kotha

Chintnam

**Khuxalkaye nadar mon uddtta
Ek khol vichear doriant buddtta
Pele votten xitoll chondrim'yeta
Jezuchea zolmank toyar korta
Ratcho vell ani gayon gazta
Dollbarancho Sorvespor udgarta
'Hanvyeuncho zala' mhunnitta
Gheunk chintnam addkholl korta?**

Bhurgeam Kannil

Hanvuch Kiteak?

Nita-n iskolak thaun yetokoch aple kopdde mudar kele ani tem obheas korunk boslem. Thoddea vellan tacheach vorgant xikpi Shalu tanger ailem ani Nitachie avoi koddem kitem-kitem uloung laglem. Nitan tacher lokx dilem nam.

"Aiz xallent kitem zalem go Nita?"Avoim bhitor yeun vicharlem.

"Kaim zaunk nam." Nitan xantponnim zap dili.

"Shalu sangtalem tunvem xikovpiak kitem tori mhunnlem mhoonn." Avoim mhunnlem.

"Oh, tor Shalu tuka hi khobor sangonk ailolem... Xikovpian mhaka vicharlem, hanvem zo nibondh boroila tatunt ixttanchi khobor kiteak ghali kai mhoonn. Hanvem sanglem nibondh ixttanchea kortubancher aslo mhoonn ixttanchi khobor ghali." Nitan zap dili.

"Kosli khobor tunvem ghali? Mhaka tuzo nibondh dakhoi polleum-ia." Avoim matxe nett dilo.

Tannem aplem pustok kaddun avoichea hatant ghalem. Tinnem nibondhacher nodor ghali.

"Shalu sangtalem tem sarkenche asa. Ixttamni tuka kednam tori kitem mhunnlolem zaleat tem nibondhant borouk zai aslem?" Avoim vicharlem.

"Sot gozal borouk kitem zalam? Mhojea monant omuk ek ixtt naslo, tor soglleank monant dovrin hanvem tem boroiroleam. Tantunt kosli chuk zali?" Avaz matso motto korun Nitan vicharlem.

"Ixttam vixim toxem borouk zainam. Tacho vaait porinnam' zaunk xokta." Avoim taka somzaunk sodlem.

"Hech khatir Bharotantle lok fattim asat. Ek sadi gozal apnnak lagta oxem dislem mhoonttoch kaddlo konnak tori fuddem ani kelo avaz bond. Hench Shaluk zai nhoi?" Tannem avoichea hatantlem pustok ghetlem ani nibondhachem pan pinzun uddoitalem. Avoi taka polleumkuch url. Ani tem ragan bhar soron gelem.

Dekh: Protiek gozalik xim' asta ani ti xim' soglleank lagta.

**Tumchim borpam dhaddunk namo:
konknidaiz@gmail.com
Sompork: 9822587498; 9923539749**